

## ठळक बातम्या

- प्रधानमंत्री नरेंद्र मोदी यांच्या हस्ते ईशान्येतल्या ५५ हजार कोटी रुपयांच्या विकासकामांची पायाभरणी आणि लोकार्पण
- आजपासून देशभरात पोषण पंधरवडा २०२४ चं आयोजन
- दिव्यांग नागरिकांसाठी १४४५६ ही हेल्पलाइन सुरु

## आणि

- इंग्लंड विरुद्धच्या कसोटी मालिकेतल्या शेवटच्या सामन्यात भारत विजयाच्या उंबरठ्यावर, ७०० बळी घेणारा जेम्स अँडरसन जगातला पहिला वेगवान गोलंदाज

प्रधानमंत्री नरेंद्र मोदी यांनी आज मणिपूर, मेघालय, नागालँड, सिक्कीम, त्रिपुरा आणि अरुणाचल प्रदेशमध्ये सुमारे ५५ हजार ६०० कोटी रुपयांच्या विकास प्रकल्पांची पायाभरणी आणि उद्घाटन केलं. हा कार्यक्रम अरुणाचल प्रदेशातल्या इटानगर इथं आयोजित करण्यात आला होता. यावेळी त्यांनी सेला बोगदा राष्ट्राला समर्पित करताना, अंदाजे १० हजार कोटी रुपयांच्या उन्नती योजनेची सुरुवात केली. उन्नती योजनेमुळे ईशान्येकडील राज्यांच्या औद्योगिक विकासाला चालना मिळेल आणि या राज्यांचा आर्थिक विकास होण्यास मदत होईल असं प्रधानमंत्री मोदी यांनी यावेळी सांगितलं.

दरम्यान आज सकाळी प्रधानमंत्री मोदी यांनी आसाममधल्या काझीरंगा राष्ट्रीय उद्यान आणि व्याघ्र प्रकल्पात सफारी केली. पर्यटकांनी काझीरंगा राष्ट्रीय उद्यानाला भेट दिली पाहिजे असं आवाहन त्यांनी आपल्या समाजमध्यमांवरच्या संदेशात केलं

आकाशवाणी मुंबई  
राष्ट्रीय बातमीपत्र - दुपारी १.३० वाजता  
९ मार्च २०२४ -शनिवार

आहे. यावेळी वन आणि वन्यजीव संरक्षण करणाऱ्या महिला वनरक्षकांच्या वन दुर्गा या तुकडीशी प्रधानमंत्री मोदी यांनी संवाद साधला. आपल्या नैसर्गिक संपत्तीचे रक्षण करण्यासाठी वन दुर्गेचे समर्पण आणि धैर्य खरोखरच प्रेरणादायी असल्याचं त्यांनी म्हटलं.

<><><><><>

महिला आणि बाल विकास मंत्रालयानं आजपासून पोषण पंधरवडा २०२४ चं आयोजन केलं आहे. यात २३ तारखे पर्यन्त चालणाऱ्या या पोषण पंधरवड्यामध्ये बालकांची काळजी आणि शिक्षण, पारंपारिक आहार पद्धती आणि माता आणि बाल आरोग्यासाठी 'पोषण भी पढाई भी' ही संकल्पना असल्याचं केंद्रीय महिला आणि बालविकास मंत्री स्मृती इराणी यांनी आपल्या समाजमाध्यमावरच्या संदेशात म्हटलं आहे. या अंतर्गत शाश्वत अन्न प्रणाली, स्वच्छता, अशक्तपणा व्यवस्थापन असे उपक्रम घेतले जाणार असल्याचं देखील त्यांनी सांगितलं.

<><><><><>

आणखी काही उत्पादनांना निर्यात शुल्क परतावा आणि कर सवलत योजनेचा लाभ देण्याचा निर्णय केंद्र सरकारनं घेतला आहे. केंद्रीय वाणिज्य आणि उद्योगमंत्री पीयूष गोयल यांनी काल नवी दिल्लीत ही माहिती दिली. निर्यातदारांना जागतिक बाजारपेठेतली अनिश्चितता आणि पुरवठा साखळीतला विस्कळीतपणा या समस्यांवर मात करण्यासाठी या निर्णयामुळे लाभ होईल, असं वाणिज्य मंत्रालयानं म्हटलं आहे.

<><><><><>

आकाशवाणी मुंबई  
राष्ट्रीय बातमीपत्र - दुपारी १.३० वाजता  
९ मार्च २०२४ -शनिवार

दृष्टिहीन आणि श्रवण अक्षम दिव्यांगजनांसाठी संवाद आणि संपर्क वाढवणं सुलभ होण्यासाठी दिव्यांग सक्षमीकरण विभागानं राष्ट्रीय स्तरावरची हेल्पलाइन, १४४५६ कालपासून सुरु केली आहे. ही हेल्पलाइन सकाळी ९ ते संध्याकाळी साडेपाचपर्यंत काम करेल, असं सामाजिक न्याय आणि सशक्तीकरण मंत्रालयानं एका निवेदनात म्हटलं आहे.

सध्या, विविध विभागीय संस्था वेगवेगळ्या हेल्पलाईन क्रमांकांचा वापर करतात. आता राष्ट्रीय पातळीवरचा एकच हेल्पलाईन क्रमांक सर्वांसाठी सोयीचा ठरेल.

<><><><><>

काँग्रेसचे ज्येष्ठ नेते आणि माजी मंत्री सुरेश पचौरी यांनी आज भारतीय जनता पक्षात प्रवेश केला. त्यांच्यासह मध्यप्रदेश मधले प्रदेश काँग्रेस उपाध्यक्ष गजेंद्र सिंग राजूखेडी आणि काही माजी आमदारांनीही भाजपामध्ये प्रवेश केला. यावेळी मध्य प्रदेशचे मुख्यमंत्री मोहन यादव आणि भाजपाचे इतर नेते उपस्थित होते.

<><><><><>

बेकायदेशीर वाळू उत्खनन आणि आर्थिक गैरव्यवहार प्रकरणी सक्तवसुली संचालनालय अर्थात ईडीनं आज बिहारमध्ये सुभाष प्रसाद यादव यांच्याशी संबंधित अनेक ठिकाणांवर छापे टाकले. सुभाष यादव हे राष्ट्रीय जनता दलाचे प्रमुख लालू प्रसाद यादव यांचे निकटवर्तीय आहेत. पटना, दानापूर, शाहपूर आणि इतर ठिकाणी हे छापासत्र सुरु आहे. याआधी आयकर विभागानं देखील सुभाष यादव यांच्या निवासस्थानी छापे टाकले होते.

<><><><><>

आकाशवाणी मुंबई  
राष्ट्रीय बातमीपत्र - दुपारी १.३० वाजता  
९ मार्च २०२४ -शनिवार

जम्मू काश्मीरमध्ये हेरथ म्हणून ओळखला जाणारा महाशिवरात्रीचा तीन दिवसांचा सण, मोठ्या उत्साहानं आणि आनंदानं साजरा केला जात आहे. या निमित्तानं काल श्रीनगरमधल्या शंकराचार्य मंदिरात मोठ्या प्रमाणात उत्सवाचं आयोजन करण्यात आलं होत. या उत्सवाच्या निमित्तानं जम्मू कश्मिरमधील मंदिरं विविध रंगांनी आणि फुलांनी सजली असून, दर्शनासाठी भाविकांनी मोठ्या प्रमाणात गर्दी केली आहे. हा सण काश्मीर खोऱ्यात अनेक वर्षांपासून जातीय सलोख्याचं प्रतीक असून, हेरथचा दुसरा दिवस 'सलाम' म्हणून ओळखला जातो. या दिवशी मुस्लिम बांधव, काश्मिरी पंडितांना शुभेच्छा देतात.

<><><><><>

पाकिस्तानमध्ये आज राष्ट्रपती पदासाठी निवडणूक होणार असून इस्लामाबाद इथलं संसद भवन तसंच लाहोर, कराची, पेशावर आणि क्वेट्टा इथल्या विधिमंडळात यासाठी मतदान सुरू आहे. या निवडणुकीतली मुख्य लढत माजी राष्ट्रपती आसिफ अली झरदारी आणि महमूद अचकझाई यांच्यात आहे. झरदारी हे पाकिस्तान पीपल्स पार्टी आणि पाकिस्तान मुस्लिम लीग-नवाझचे संयुक्त उमेदवार आहेत, तर अचकझाई यांना सुन्नी इत्तेहाद कौन्सिलचा पाठिंबा आहे. ग्रँड डेमोक्रेटिक अलायन्सनं मात्र या निवडणुकीतून माघार घेत असल्याचं जाहीर केलं आहे.

<><><><><>

गाझा शहराच्या पश्चिमेकडच्या अल शाती शिबिरावर मदत पॅकेजेसचं पॅराशूट पडल्यानं पाच लोक ठार आणि दहा जण जखमी झाले. पॅराशूटद्वारे दिल्या जाणाऱ्या मदतीचं पार्सल अंगावर पडल्यानं आज ही दुर्घटना घडली, असं हमासच्या आरोग्य

आकाशवाणी मुंबई  
राष्ट्रीय बातमीपत्र - दुपारी १.३० वाजता  
९ मार्च २०२४ -शनिवार

मंत्रालयानं सांगितलं. अमेरिका, जॉर्डन, इजिप्त, फ्रान्स, नेदरलँड आणि बेल्जियम हे देश या भागात विविध मदत पुरवत आहेत.

<><><><><>

नवमतदारांसाठी मेरा पहला वोट देश के लिए हे मतदार जागरूकता अभियान सरकारनं सुरु केलं आहे. पहिल्यांदा मतदान करणार असलेल्या लोकशाहीच्या उत्सवामध्ये सहभागी होऊन आपला मतदानाचा हक्क बजावावा, असं आवाहन नागपूरच्या मुख्य कार्यकारी अधिकारी श्रीमती सौम्या शर्मा यांनी केलं आहे.

### होल्ड--बाईट-- सौम्या शर्मा

<><><><><>

भारत आणि इंग्लंड यांच्यात धर्मशाला इथं सुरु असलेल्या पाचव्या आणि मालिकेतल्या अखेरच्या कसोटी क्रिकेट सामन्यात भारत विजयाच्या उंबरठ्यावर पोहोचला आहे. सामन्याच्या आज तिसऱ्या दिवशी सकाळच्या सत्रात भारताचा पहिला डाव ४७७ धावांत आटोपला आणि भारतानं इंग्लंडवर पहिल्या डावात २५९ धावांची भक्कम आघाडी घेतली. त्यानंतर दुसऱ्या डावात आर.अश्विनच्या गोलंदाजीसमोर इंग्लंडची फलंदाजी ढेपाळली. आत्तापर्यंत अश्विननं इंग्लंडचे ५ फलंदाज बाद केले आहेत. शेवटचं वृत्त हाती आलं तेव्हा दुसऱ्या डावात इंग्लंडच्या ८ बाद १४१ धावा असून, ते अजूनही ९८ धावांनी पिछाडीवर आहेत.

याच कसोटी सामन्यात सकाळच्या सत्रात इंग्लंडचा जेम्स अँडरसन यानं भारताच्या कुलदीप यादवला बाद करत कसोटी कारकिर्दीतील ७०० बळींचा टप्पा गाठला. कसोटी क्रिकेटमध्ये ७०० बळी घेणारा तो जगातला पहिला वेगवान गोलंदाज ठरला

आकाशवाणी मुंबई  
राष्ट्रीय बातमीपत्र - दुपारी १.३० वाजता  
९ मार्च २०२४ -शनिवार

आहे. तर श्रीलंकेचा मुथैय्या मुरलीधरन आणि ऑस्ट्रेलियाच्या शेन वॉर्ननंतर कसोटी क्रिकेटमध्ये ७०० बळींचा टप्पा गाठणारा तो तिसरा गोलंदाज ठरला आहे.

<><><><><>

महिला प्रिमिअर लिग क्रिकेट स्पर्धेत आज नवी दिल्ली इथं मुंबई इंडिअन्स आणि गुजरात जाएंट्स यांच्यात सामना होणार आहे. संध्याकाळी साडेसात वाजता हा सामना होईल. स्पर्धेत काल झालेल्या सामन्यात युपी वॉरिओर्झने दिल्ली कॅपिटल्सवर एका धावेने विजय मिळवला. युपीच्या विजयात दीप्ती शर्मा हीनं फलंदाजीत ५९ धावा आणि गोलंदाजीत हॅट्रिकसह ४ खेळाडू बाद करत अष्टपैलू कामगिरी बजावली.

<><><><><>

दुबईमध्ये अल सीफ पार्क इथं काल मोठ्या उत्साहात इंडिया बाय द क्रीक या महोत्सवाचा आरंभ झाला. अशाप्रकारचा हा पहिलाच महोत्सव असून तो तीन दिवस चालणार आहे. या महोत्सवात भारत आणि दुबई यांच्यातले प्रदीर्घ ऐतिहासिक आणि सांस्कृतिक संबंध दर्शवणारे तसंच भारतीय संस्कृतीचं वैशिष्ट्य सांगणारे कार्यक्रम आयोजित करण्यात आले आहेत. यादरम्यान होणाऱ्या संगीत, साहित्यविषयक चर्चा, काव्य वाचन आणि संवादात्मक कार्यशाळा अशा भरगच्च कार्यक्रमांमध्ये भारतातले अनेक मान्यवर सहभागी होणार आहेत. गेल्या काही दशकांमध्ये, भारत आणि संयुक्त अरब अमिरातीमधले संबंध सर्वसमावेशक, धोरणात्मक आणि आर्थिक भागीदारीत रूपांतरित झाले आहेत, असं यू ए ई मधले भारताचे राजदूत संजय सुधीर यांनी महोत्सवाच्या उदघाटनाप्रसंगी सांगितलं.

//<><><><><> //